

مولانا محمد اللہ راشدی

آنحضرتؐ کے خون مبارک چوسنے والی روایت پر ربانی صاحب کی نگارشات اور اُس کے متعلق ہماری گزارشات

”ماہنامہ مجلۃ الدعوة“ شمارہ نومبر 1992ء میں صفحہ 18 پر ایک صاحب محترم مبشر احمد ربانی کا ایک مضمون شائع ہوا ہے جس میں طاہر القادری کی پیش کردہ روایات پر تنقید کی گئی ہے۔ جہاں تک آنحضرتؐ کے بول چال والی روایت کا تعلق ہے، تو وہ یقیناً ضعیف و منکر ہے اور آپؐ کے خون مبارک کے پینے کے بارے میں جو دو روایتیں پہلے مذکور ہیں یعنی عن ابن عباسؓ اور سنن سعید بن منصور سے حضرت ابو سعید الخدریؓ سے جو روایت نقل کی گئی ہے وہ بھی دانی اور منکر ہے۔ لیکن ابن ہشامؓ نے جو روایت حضرت ابو سعید خدریؓ سے نقل فرمائی ہے وہ میرے نزدیک حسن الاسناد ہے۔ اس کو ضعیف قرار دینا تحقیق کے خلاف ہے۔ ابن ہشامؓ کی اس روایت میں ابن سید الناس کی کتاب ”عیون الاثر“ ج ۲ سے نقل کر رہا ہوں:

قال ابن هشام وذكر لي ربيع بن عبد الرحمن بن ابي سعيد الخدري عن ابيه عن ابي سعيد الخدري ان عتبة بن ابي وقاص رمى رسول الله ﷺ يومئذ فكسر ربا عينه اليمنى السفلى وجرح شفته السفلى وان عبد الله بن شهاب الزهري شجه في وجهه وان ابن قمنه جرح وجنته فدخلت حلقتان من المغفر في وجنته ووقع رسول ﷺ في حفرة من الحفر التي عمل ابو

عامر لیقع فیہا المسلمون وہم لایعلمون فأخذ علی بن ابی طالب بید رسول ﷺ ورفعه طلحة بن عبید اللہ حتی استوی قائما ومض ملک بن سنان ابو ابی سعید الخدری الدم من وجهہ ثم ازدردہ فقال رسول ﷺ من مسّ دمی دمه لم تصبه النار

اس میں آپ ملاحظہ فرمائیں گے کہ ابن ہشام رحمہ اللہ نے لفظ ذکرلی سے ربیع بن عبد الرحمن ابن ابی سعید الخدری سے سماع کی تصریح کر دی ہے۔ اب ربیع بن عبد الرحمن بن ابی سعید الخدری کا نمبر آتا ہے۔ میری تحقیق کے مطابق یہ راوی صدوق ہے۔ تہذیب التہذیب، المیزان وغیرہ میں ابو زرعة الرازی سے نقل کیا گیا ہے کہ انہوں نے اسے ”شیخ“ کہا ہے اور یہ بھی توثیق کے آخری مراتب میں سے ہے اور ابو زرعة الرازی جیسے مشہد سے ”شیخ“ کا لفظ صدوق سے کم نہیں۔ لیکن امام ابن عدی رحمہ اللہ سے نقل فرمایا گیا ہے کہ انہوں نے فرمایا ”أرجو انہ لا بأس بہ“ یہ الفاظ بھی توثیق و تعدیل کے ہیں۔ کمالا یخفی علی اہل العلم

اور ابن حبان رحمہ اللہ نے بھی ان کو اپنی ”الثقات“ میں ذکر کیا ہے لہذا یہ راوی کم از کم صدوق ہونا چاہیے۔ رہی یہ بات کہ ”تہذیب“ وغیرہ میں لکھا ہے کہ امام ترمذیؒ نے امام بخاریؒ سے یہ نقل فرمایا ہے کہ وہ ربیع کے متعلق فرماتے ہیں: ”مکر الحدیث“۔ بلاشبہ یہ الفاظ جروج شدیدہ میں سے ہیں لیکن میرے نزدیک ربیع کے متعلق ان الفاظ کے اطلاق کی نسبت امام والا مقام بخاریؒ کی طرف صحیح نہیں ہے۔ کیونکہ امام موصوف کی کتاب تاریخ الکبیر ص ۳۰۲-۳۰۳، ج ۳ ق ۲، پر ربیع بن عبد الرحمن کا ترجمہ موجود ہے۔ لیکن اس میں یہ الفاظ ”مکر الحدیث“ بالکل نہیں ہیں۔ یہ بات امام ترمذیؒ نے سوا کہہ دی ہے۔ ان کی سموں کی اور بھی امثلہ ہیں۔ لگے ہاتھوں ایک مثال عرض کئے دیتا ہوں۔

امام ترمذیؒ علیٰ کبر ص ۵۴۲، ج ۱ پر فرماتے ہیں:

سألت محمدا (أبی البخاری) عن علقمة بن وائل هل سمع من ابیہ؟

فقال: نہ ولد بعد موت ابیہ بستہ أشهر

اب پھر امام ترمذیؒ اپنی عِلّٰلِ کبیر کے صفحہ ۶۱۹، ج ۲، میں فرماتے ہیں: امام بخاریؒ نے فرمایا: عبد الجبار (ای ابن وائل بن حجر) لم یسمع من أبیه ولد بعد موت أبیه ”تو کیا یہ صحیح ہو سکتا ہے کہ یہ دونوں ہی فرزند اپنے والد کی وفات کے بعد پیدا ہوئے خصوصاً ملقمہ کے متعلق بسنتہ اشہر کے الفاظ کو مد نظر رکھ کر آپ فیصلہ فرمائیں کہ کیا یہ دونوں قول صحیح ہو سکتے ہیں؟ حالانکہ ان دونوں قولوں کی نسبت امام ترمذیؒ، امام بخاریؒ کی جانب ہی فرما رہے ہیں۔ اب لازمی طور پر ان دونوں قولوں میں سے ایک غلط یا سوا ہو گا۔ ادھر جب ”التاریخ الکبیر للامام البخاریؒ“ کو دیکھتے ہیں تو وہ ملقمہ کے متعلق تصریح فرماتے ہیں کہ ”سمع أباه“ لہذا صحیح قول یہی ہے اور ملقمہ نہ کہ عبد الجبار، ان کا بھائی اپنے والد کی وفات کے بعد تولد ہوا غالباً یہی وجہ ہے کہ عل کے دوسرے جُز میں امام ترمذیؒ نے یہی قول (یعنی عبد الجبار کا والد کی وفات کے بعد تولد) نقل کر کے پہلے جُز میں جو سوا قول نقل کیا تھا اس کی تلافی کردی۔ امام بخاریؒ کی جانب ان الفاظ ”منکر الحدیث“ کے غلط انتساب کی ایک دوسری مثال:

”الہذیب“ وغیرہ میں مؤمل بن اسماعیل (جو صحیح ابن خزیمہ میں ”وضع الیدین علی الصدر“ والی حدیث کے راوی ہیں) کے متعلق لکھا ہے کہ امام بخاریؒ نے انہیں ”منکر الحدیث“ قرار دیا ہے۔ حالانکہ یہ غلط ہے یہی وجہ ہے کہ علماء الہدیث خصوصاً علماء عصریہ، مثلاً فیض الرحمن اشوری، مولانا ارشاد الحق الاثری وغیرہا نے اس کانوٹس لیا اور اس انتساب کو غلط قرار دیا ہے۔ کیونکہ التاریخ الکبیر (امام بخاریؒ) میں مؤمل بن اسماعیل کے متعلق ”منکر الحدیث“ کے الفاظ بالکل نہیں ہیں۔ ہاں مؤمل بن اسماعیل کے متصل مؤمل بن سعید کا ذکر ہے اس کے بارے میں امام عالی مقام فرماتے ہیں ”منکر الحدیث“ ص ۳۹، ج ۳ ق ۲۔ گونا گویا کی نظر ابن اسماعیل کا ترجمہ لکھتے وقت نظر ابن سعید پر جا پڑی اور جو الفاظ ان کے متعلق لکھے تھے وہ ابن اسماعیل کے ترجمہ میں ٹھونس لئے..... فی الجب!

بہر حال آپ نے دیکھا کہ حافظ ابن حجرؒ تک مؤمل بن اسماعیل کے متعلق ”منکر الحدیث“ کے الفاظ کا انتساب امام بخاریؒ کی طرف کرتے آئے ہیں۔ حالانکہ یہ صحیح نہ تھا اب امام عالی مقام

آنحضرتؐ کے خون چونے والی روایت.....

کی کتاب ”التاریخ الکبیر“ نے فیصلہ کر دیا کہ مؤمل بن اسماعیل نہیں بلکہ مؤمل بن سعید ”منکر الحدیث“ ہیں۔..... ﴿لَا يَصِلُ وَلَا يَنْسَى﴾ یہ اللہ تعالیٰ کی شان ہی ہے، انسان کتنا ہی بڑا صاحب علم و فضل ہو، کتنے بڑے مرتبہ و مقام پر فائز ہو لیکن اس سے بہر حال نسیان، خطا، سوا اور غلطیاں صدور میں آتی رہی ہیں اور آتی ہی رہیں گی۔ اسی طرح زیر بحث راوی کے متعلق جب خود امام بخاریؒ کی کتاب ”التاریخ الکبیر“ میں یہ الفاظ (منکر الحدیث) نہیں ہیں تو صحیح بات یہی ہے اور امام ترمذیؒ سے سوا ہو گیا ہو گا اور جب ایسا ہے تو تین ائمہ حدیث، ابو زرہ رازیؒ، ابن عدیؒ و ابن حبانؒ کی توثیق بحال رہی۔ اس لئے یہ راوی کم از کم صدوق و حسن الحدیث ہیں۔ حافظ ابن حجرؒ نے التقریب میں انہیں ”مقبول“ لکھا ہے لیکن یہ بھی اس وجہ سے جو انہوں نے امام بخاریؒ کے الفاظ منکر الحدیث نقل فرمائے ہیں اور ان کے لحاظ سے ان ہی کو مقبول کہا ہے لیکن جیسا کہ ہم ثابت کر آئے ہیں کہ یہ انتساب امام بخاریؒ کی طرف صحیح نہیں لہذا صحیح یہی ہے کہ یہ راوی (رجح بن عبد الرحمن) صدوق ہے۔ واللہ اعلم۔ رجح کے بعد دوسرے راوی ان کے والد عبد الرحمن بن ابی سعید الخدریؒ ہے اور یہ ثقہ ہے۔ دیکھئے ”التہذیب والتقریب“

اس کے بعد حضرت ابو سعید الخدریؒ صحابیؓ ہیں۔ بہر کیف یہ سند حسن سے کم نہیں ہے۔ لہذا یہ واقعہ صحیح و ثابت ہے۔ حضرت مالک بن سنانؓ والد حضرت ابو سعید الخدریؒ نے آنحضرتؐ کے چہرہ مقدس کا خون مبارک چوسا اور پھر اس کو نگل لیا۔ ایک روایت میں اس طرح بھی ہے کہ آنحضرتؐ نے انہیں فرمایا کہ یہ خون جو تونے چوسا ہے اس کو زمین پر پھینک دو لیکن انہوں نے فرمایا اللہ کی قسم میں اس کو زمین پر نہیں پھینکوں گا اور اس کو نگل گیا۔ اس صحابیؓ کا یہ فعل آنحضرتؐ سے بے انتہا محبت و تعظیم اور احترام کی بنا پر تھا۔ یعنی انہوں نے سوچا کہ آپؐ کا خون مبارک کھلی کر کے زمین پر کیسے پھینک دوں اس لئے اس کو پیٹ میں بھیج دیا۔ اس قسم کے احترام و تعظیم کی وجہ جو امر کی انحرافی (بظاہر) نظر آتی ہے، وہ گناہ نہیں سمجھی جاتی بلکہ زیادہ سے زیادہ اس کو لغزش ہی کہا جاسکتا ہے۔ صلح حدیبیہ کے موقع پر کفار نے اصرار کیا کہ محمدؐ کے آگے رسول اللہ کی بجائے محمد بن عبد اللہ لکھا جائے اس پر آپؐ

ﷺ نے حضرت علی کرم اللہ وجہہ جو کتابت کر رہے تھے، سے فرمایا کہ ”رسول اللہ“ کے الفاظ مٹا ڈالو۔ لیکن انہوں نے اپنے ہاتھ سے ان الفاظ کو مٹانا مناسب نہ سمجھا اور نہ ہی ان کو مٹایا۔ پھر آپ ﷺ نے خود کاغذ لے کر اس سے یہ الفاظ مٹا ڈالے۔ آپ سوچیں..... کیا اس واقعہ میں حضرت علی کرم اللہ وجہہ کا آپ ﷺ کے امر سے انحرافی ہوئی یا نہیں؟ یقیناً ہوئی، لیکن نہ اس پر اللہ کے رسول اکرم ﷺ نے ان کو ڈانٹا اور نہ ہی کسی قسم کے غصہ کا اظہار فرمایا کیوں؟ اس لئے کہ یہ امر کی انحرافی ایمانِ کامل و عقیدہٴ راسخہ اور آنحضرت ﷺ کے اللہ کے سچے رسول ہونے پر مبنی تھی بس..... یہی وجہ یہاں بھی تصور فرمائیں۔

مضمون نگار نے یہ اچھی ستم ظرفی کی کہ خون اور پیشاب کو ایک ہی صف میں لاکھڑا کیا۔ چنانچہ فرماتے ہیں:

”اگر آپ نے خون یا پیشاب پینے سے جنت کی خوش خبری دی ہوتی تو پھر کون

بد نصیب ہو گا جو جنت کا آرزو مند نہ ہو.....“

محترم نے یہ نہ سوچا کہ پیشاب گو نجس العین ہے، درآں حالیکہ خون نجس العین نہیں ہے۔ اگر یہ نجس العین ہوتا تو مسلمان زخموں سے خون بننے کے باوجود نمازیں نہ پڑھتے رہتے کیونکہ ان کے کپڑے تو خون سے ضرور شرابور ہو گئے ہوں گے جیسا کہ امام بخاریؒ نے اپنی صحیح میں بھی ذکر فرمایا ہے۔ اسی طرح امام بخاریؒ نے ایک اور روایت بھی ذکر کی ہے کہ دو آدمیوں کو آپ ﷺ نے ایک جگہ پر متعین فرمایا تھا ایک نوافل پڑھنے کے لئے کھڑے ہو گئے دور سے دشمن نے تیر تین مرتبہ پھینکے جو اس صحابیؓ کو جا لگے اور ان سے خون کافی بہا حتیٰ کہ جو صحابیؓ سویا ہوا تھا گھبرا کر اٹھ کھڑا ہوا۔ یہ واقعہ آپ ﷺ کو بھی ضرور معلوم ہوا ہو گا۔ اگر ان کی نماز نہ ہوئی ہوتی تو آپ ﷺ انہیں اس پر متنبہ فرماتے۔ بہر حال اس سے ثابت ہوا کہ خون نجس العین نہیں لہذا اہل حدیث وغیرہ محققین کا مسلک صحیح یہ ہے کہ خون لگے کپڑوں میں نماز ہو جاتی ہے اور اس کے بننے سے (صحیح مسلک کی رو سے) وضو بھی نہیں ٹوٹتا۔ ہاں اس (خون) کا کھانا و پینا حرام ہے۔ لیکن ہو سکتا ہے کہ آنحضرت ﷺ کا خون مبارک اس سے مستثنیٰ ہو اور یہ آپ ﷺ ہی کی خصوصیات

میں سے ہو۔ حدیث میں آتا ہے کہ مسجد میں تھوکنایا بلغم نکال کر پھینکنا یا ناک کی غلاطت کو مسجد میں پھینکنا گناہ ہے۔ حالانکہ قریش کے اپیلچی نے صلح حدیبیہ کے موقع پر خود دیکھا (جیسا کہ صحیح حدیث میں وارد ہے) کہ آپ ﷺ جب تھوکتے تھے تو وہ بھی کسی صحابی رضی اللہ عنہ کے ہاتھ یا بازو پر پڑتی تھی اور جب وضو فرمایا تو اس کے پانی (جس میں آپ ﷺ کی مضمضہ والا پانی اور ناک کی غلاطت بھی شامل تھی) کو لوگوں نے پیا اور اپنے چہروں وغیرہ پر کھل دیا۔ بہر حال یہ خصوصیت آنحضرت ﷺ کی تھی ورنہ اگر ہم میں سے کوئی آدمی کسی دوسرے آدمی کے منہ تو کیا ہاتھ پاؤں پر ہی تھوک دے تو وہ اس سے بیخ پاونے سے نہیں رہ سکتا۔ اگر مضمون نگار اللہ تعالیٰ کے رسول ﷺ کے خون مبارک کو خصوصیت کا فائدہ دینے کے لئے بھی تیار نہ ہوں تو یہ زیادہ سے زیادہ اس صحابی رضی اللہ عنہ کی ایک لغزش ہوئی جو بے حد محبت اور تعظیم و عقیدت مندی سے صدور میں آئی جو بہر حال قابلِ غور و درگزر ہے اور یہی وجہ ہے کہ یہ صحابی رضی اللہ عنہ بعد میں اسی جنگ اُحد میں شہید بھی ہو گیا اور شہید کے سب گناہ خون کے قطروں کے گرنے سے پیشتر ہی معاف ہو جاتے ہیں۔ چنانچہ مستند کتب سیرت سے معلوم ہوتا ہے کہ آنحضرت ﷺ زخمی ہو گئے اور کفار زور لگا رہے تھے کہ کسی نہ کسی طرح وہ اللہ کے رسول ﷺ تک پہنچ جائیں اور انہیں شہید کر دیں اور یہی وہ وقت تھا جب مالک بن سنان رضی اللہ عنہ آپ ﷺ کا خون مبارک چوس کر رنگل گیا۔ اسی طرح حضرت معصب بن عمیر رضی اللہ عنہ بھی اس موقع پر آپ ﷺ کے پاس تھے۔ بعد میں کفار کا زور دیکھ کر وہ ان کی طرف لپکے اور یہ دونوں صحابی مالک بن سنان رضی اللہ عنہ اور معصب بن عمیر رضی اللہ عنہ شہید ہو گئے۔ اب اتنی بات کا مضمون نگار صاحب نے بتلوا دیا اور ایک طوفان اٹھالیا چہ خوش ۱۱ اور پھر اس طرح گل افشانی فرماتے ہیں! پھر صحابہ کرام رضی اللہ عنہ بدرجہ امتیازی اور شدت کے آرزو مند تھے پھر آخر ان میں سے کسی ایک نے بھی یہ ارشاد سن کر آپ ﷺ کا خون اور پیشاب پینے کی تمنا نہ کی۔ آخر کیوں؟ مضمون نگار صاحب اتنا بھی سوچنے کی زحمت نہ اٹھا سکے کہ خون پینے کی تمنا آخر کی بھی کیسے جاتی ہے کیا خون بھی ہر وقت پیشاب کی طرح بہتا رہتا ہے؟ انا للہ وانا الیہ راجعون۔ باقی رہا پیشاب تو وہ دھما دھما بہتا رہتا ہے لیکن وہ ”نجس العین“ ہے لہذا اس کے پینے کی تمنا کون کرے

گا؟ اور جو روایتیں پیشاب کے پینے کے بارے میں ہیں وہ واقعہً ضعیف و منکر ہیں لہذا اس کو خون کے ساتھ ملا کر جو نتیجہ مضمون نگار صاحب نے نکالا ہے میں اس پر کسی قسم کا تبصرہ کرنے کی پوزیشن میں نہیں ہوں۔ اہل علم و انصاف خود فیصلہ فرمائیں گے۔

آگے پھر ص ۲۱ کالم ۳ پر رقم طراز ہیں: ”باقی صاحب اسلام کے زمانے میں یہ خون پینے والے نہ تھے ورنہ آپ ﷺ کا خون پی پی کر آپ ﷺ کا بھی خون کر دیتے۔ انا للہ وانا الیہ راجعون۔ مضمون نگار کی یہ نگارشات ان کے علمی شان سے بہر اعلیٰ بعید ہیں۔ گستاخی معاف! میں تو اس کو ان کے ہفوات میں شمار کروں گا۔ یہ تو ایک اتفاقی واقعہ ہوا تھا جس میں آپ ﷺ مجروح ہوئے تھے اور خون بھی کافی باق تھا اور اسی لئے ایک صحابی رضی اللہ عنہ نے اسے چوسا اور زخم کو صاف کیا اور وہ چوسا ہوا خون مبارک زمین پر تھوکنے کی طرح پھینکنے سے گریز کرتے ہوئے نکل گیا اور چونکہ یہ سب کچھ محبت و احترام و تعظیم کی وجہ سے ہوا تھا اسے لئے آپ ﷺ نے یہ فرمایا ”من مس دمی دمہ لم تصبه النار“ اس میں گو لفظ ”من“ عام ہے لیکن اصل مقصود اس سے وہی مالک بن شان رضی اللہ عنہ مراد ہے کیونکہ سیاق و سباق اس پر دال ہے لہذا اس کو عموم کا رنگ دے کر صحابہ کرام رضی اللہ عنہم کو آپ ﷺ کے خون کا پیسا سنا دینا یا ایسے الفاظ تحریر فرمانا جس کا مفہوم بہر حال یہی ہے، ایک ایسی عجیب جسارت ہے، جس کی توقع محترم مضمون نگار سے نہ تھی۔

اگر آپ اس کے عموم پر مصر ہیں تو یہ عموم تب صادق آتا ہے جب کہ دوسری مرتبہ بھی خدا نخواستہ کوئی ایسا واقعہ پیش آتا اور آپ ﷺ اتنے زخمی ہوتے کہ اسی طرح (جنگ اُحد کی طرح) خون بنے لگتا پھر کوئی صحابی رضی اللہ عنہ پینے کی تمنا کرتا لیکن نہ ایسا کوئی واقعہ پیش آیا اور نہ ہی ایسی وہی آرزو کی ضرورت ہوئی۔ یہ مضمون نگار نے انتہائی بے انصافی ہے ایک اتفاقی واقعہ کو عمومی رنگ دے کر خود ہی ایک مفروضہ بنایا پھر لگے اعتراض کرنے..... فیما للعجب وللضیعة

الادب!

غلط بات پر بے شک تنقید فرمائیے اور ضرور فرمائیے کیونکہ اس میں حق کا اظہار ہے لیکن اس کا مطلب یہ بھی نہیں کہ ایک صحیح و ثابت واقعہ کو محض اپنے ایک مفروضے کی بناء پر غلط قرار

آنحضرتؐ کے خون چونے والی روایت.....

حاشیہ

دے کر اس پر بجا اعتراضات کئے جائیں اور اس میں آدمی اتنا دور تک نکل جائے کہ عدل و انصاف کا دامن بھی ہاتھ سے چھوٹ جائے! میں خواجواہ تنقید کا عادی نہیں ہوں لیکن اگر کوئی ناگزیر صورت حال پیدا ہو جاتی ہے تو اس پر مجبوراً قلم اٹھاتا بھی ہوں۔

مراد مانصیحت بود گفتیم

حوالت با خدا کردیم رفتیم

وآخر دعوانا ان الحمد لله رب العالمین وصلى الله على سيدنا محمد

وآله واصحابه وبارک وسلم

اردو/عربی کمپوزنگ کروانے والے حضرات کیلئے مختصر سبیل

دینی اور عربی مضامین کی کمپوزنگ کروانے والے حضرات کی اشد ضرورت کے پیش نظر ادارہ ہذا کے ”شعبہ کمپیوٹر سائنسز“ نے دینی کتب کی کمپوزنگ کے دوران پیش آنیوالی اکثر فنی مشکلات کے حل دریافت کر لئے ہیں۔ جن میں سے قابل ذکر کامیابی یہ ہے کہ اردو کی بہترین کمپوزنگ کے ساتھ ساتھ عربی کے بہترین خط بھی ایک ہی عبارت میں جمع ہونے ممکن ہیں۔ علاوہ ازیں وہ خصوصی الفاظ جو صحیح نہیں آتے تھے (مثلاً تحفۃ الاحوزی، الصحيح اور قسطلانی وغیرہ) ان کو درست کر لیا گیا ہے، اور بعض پر تاحال کام جاری ہے۔ اسی طرح نصوص کے لئے علامتی بریکٹ مثلاً ﴿ يعلمهم الكتاب والحكمة ﴾، ﴿﴾ اور ﴿﴾ کی قسم کے الفاظ وغیرہ۔ اور اسی قبیل کی دیگر ضروریات کہ جن کے بعد کسی بھی دینی مواد کی کمپوزنگ بہترین انداز میں ممکن ہو سکے۔

اسی طرح عربی کا بہترین کمپیوٹر متحد خطوط میں اور اعراب کی مکمل سمولتوں کے ساتھ بھی موجود ہے۔ احباب کے اصرار پر اس کام کو کاروباری انداز میں شروع کر دیا گیا ہے۔

تفصیلات کیلئے درج ذیل پتہ پر رابطہ کریں:

رحمانیہ کمپوزنگ سنٹر ۹۹۔ جے ماڈل ٹاؤن، لاہور۔۔ فون نمبرز: 5836016/852897

© rasailojaraid.com